

Reglugerð fyrri nýtslu av bátaplássum í nýggja bátahylinum í Hvalba

Henda reglugerð er galdandi fyrri allar bátaeigarar, ið hava fingið nýtslurætt til bátapláss í nýggja bátahylinum í Hvalbiar Kommunu. Bátaplássini eru fyrst ætlað smábátum, har eigarin hevur bústað í Hvalbiar Kommunu. Onnur kunnu fáa tíðaravmarkað bátapláss, um tøk pláss eru.

§ 1 Umsiting av bátaplássum

Tað er Hvalbiar Havn, sum umsitur bátaplássini í samráð við umsitingina hjá Hvalbiar Kommunu.

§ 2 Tillutan

Umsøkjari til bátapláss í Hvalbiar Kommunu skal vera fyltur 18 ár.

Bátapláss verða tillutað sambært umsókn í tí raðfylgju, umsóknirnar verða móttiknar av Hvalbiar Kommunu. Umsóknirnar skulu latast kommununi skrivliga á oyðublað, ið fæst á kommunuskrivstovuni ella á heimasíðuni hjá kommununi. Í umsóknini skal gjølla uppgevast bátastødd (longd og breidd) og harumframt møguligt navn og skrásetingarnúmer.

Bátaeigarar hava ikki loyvi til at framleiga ella læna bátaplássið til annan persón.

Um brúk ikki er fyrri plássinum eina tíð av árinum, skal Hvalbiar Kommuna hava boð um hetta og kann kommunan tá leiga plássið til onnur í hesum tíðarskeiði. Gjaldið í slíkum førum verður mánaðargjald út frá bygda- og/ella avbygðafólk sjá § 3.

Avbygðafólk kunnu leiga bátapláss 1 mðr. hvørja ferð.

§ 3 Gjald

Gjaldið fyrri at hava bát liggjandi í nýggja bátahylinum í Hvalbiar Kommunu, verður ásettur av bygdarráðnum og verður goldið forút. Bátaeigarar frá øðrum kommunum gjalda dupult gjald. Leigan er árgjald fyrri eigarar, búsitandi í kommununi og mánaðarligt gjald fyrri aðrar borgarar í og uttanfyrri sóknina – tíðaravmarkað leiga.

Leigan fyrri árið skal vera goldin í seinasta lagi ultimo januar.

Tá bátaeigari fær pláss í bátahylinum, skal gjaldast frá 1. í mánaðinum, plássið verður játtað.

Leigan verður goldin samsvarandi teimum til eina og hvørja tíð galdandi leigugjöldum fyrri bátapláss í Hvalbiar Kommunu.

Uttan mun til, nær í árinum leigumálið tekur við ella heldur uppát, verður upphæddin altíð fult árgjald, undantikið bátaeigarar, ið ikki hava bústað í Hvalbiar Kommunu.

Landstremur fæst úr el-standarum á havnalagnum, har hesir eru uppsettir. Kort til el-standarar fáast til keyps á kommunuskrivstovuni.

Gjaldið fyri bátapláss:

		Breidd cm	Bygdarfólk árliga v. MVG	Bygdarfólk tíðaravmarkað leiga pr. mör. v. MVG	Avbygdarfólk tíðaravmarkað leiga pr. mör. v. MVG
Bólkur 1	4 mannafør og smærri	160-199	1200,-	150,-	300,-
Bólkur 2	5-6 mannafør	200-229	1800,-	200,-	400,-
Bólkur 3	7-8 mannafør	230-259	2400,-	250,-	500,-
Bólkur 4	10 mannafør	260-289	3000,-	300,-	600,-
Bólkur 5	Seksæringar	290-319	3600,-	350,-	700,-
Bólkur 6	Størri bátar	320 +	4200,-	400,-	800,-

§ 4 Bátaplássið og ábyrgdin hjá bátaeigarum

Bátæigarin tekur við plássinum í tí standi, tað er í, tá hann fær tað tillutað. Um bummur, teymur ella annað er brotið ella skatt, skal hann skrivliga gera vart við hetta beinanvegin hjá havnafútanum. Ger hann ikki tað, í seinasta lagi 14 dagar eftir, at plássið er tillutað, verður hann mettur at hava ábyrgdina av skaðanum.

Bátæigarin hevur ábyrgdina av bátaplássinum og skal endurrinda skaðar, ið koma á útbúnaðin, sum t.d. flótibrúgv, bummar, festir og aðrar bátar, uttan so, at hesir koma av illveðri ella øðrum, sum bátæigarin ikki hevur ábyrgdina av.

Hvalbiar Kommuna bætir um teir skaðar, ið standast av illveðri og vanligum sliti.

Bátæigarar hava skyldu til at fara væl um bátaplássið, økið á landi og flótibrúgvvarnar.

Tað er ikki loyvt at hava amboð, fiskireiðskap ella nakað annað tilfar liggjandi á landi við bátaplássið ella á flótibrúgvunum. Allir slíkir lutir ella tilfar verður uttan ávaring fyrirbeint fyri bátæigarans rokning og ábyrgd.

Bátar og aðrir tilhoyrandi ognarlutir hjá bátæigara, ið liggja í bátahylinum, eru fyri eigarans egnu ábyrgd.

Tað er strangliga bannað at koyra garnar, høvd ella annað á sjógv innan fyri brimgarðarnar.

Tað er strangliga bannað at viðlíkahalda bátar við trevjuglasi tætt við flótibrúgvvar og bummar.

Tá siglt verður inni í bátahylinum, skal ferðin vera tillagað soleiðis, at tú ikki er til ampa fyri aðrar bátar, ið sigla ella liggja bundnir.

Bátæigarin hevur ábyrgdina av, at báturin er í fullgóðum standi. Bátæigarin skal syrgja fyri at halda bátin lens og at festa bátin tætt í bátaplássinum. Hetta gevur minst slit á flótibrúgvvarnar.

Bátæigarin hevur ábyrgdina av, at báturin ikki er til ampa fyri onnur ella kemur at gera skaða á aðrar bátar ella ognir í bátahylinum.

Bátæigarin hevur skyldu til at hava eitt nøktandi "kjølsvín" liggjandi í kjølinum altíð og ansa eftir, at olja ikki fer á sjógv. Um tað tó hendir, kann bátæigarin ábyrgdast fyri og fáa endurgjaldskrav fyri upptøku av olju.

Bátæigarar hava skyldu at akta boðini frá havnafútanum, eisini um hesin ynskir, at báturin verður fluttur.

Hvalbiar Kommuna skilar sær rætt til í styttri tíð at krevja bátin fluttan til annað hóskað pláss, t.d. í sambandi við tiltøk, stevnur ella í sambandi við umvælingar í bátahylinum.

§ 5 Nýtslurættur og treytir

Bátæigarin hefur rætt til at nýta bátaplássið til bát, sum hann sjálvur eigur hálvpart ella meira av. Hvalbiar Kommuna kann geva undantaksloyvi til, at bátæigari, ið eigur minni enn hálvpart, hefur rætt til at brúka plássið. Hvalbiar Kommuna kann altíð krevja nøktandi skjalprógv fyri ognarviðurskiftunum í bátinum.

Um bátæigarin ikki eigur bát, tá hann fær tillutað bátapláss, skal hann ognar sær bát innan 3 mðr. frá tí degi, hann hefur fingið tillutað bátaplássið.

Um bátæigarin selur bát sín, skal hann beinanveg skrivliga boða Hvalbiar Kommunu frá hesum.

Hevur bátæigarin ikki, áðrenn 4 mðr. frá söludegnum at rokna, fingið sær annan bát, er nýtslurætturin til bátaplássið fallin burtur og Hvalbiar Kommuna kann lata øðrum bátæigara plássið.

Bátæigarin hefur tó loyvi at selja part í bátinum, men má sjálvur eiga hálvpart ella meira í bátinum. Søla av parti í bátinum skal altíð fráboðast Hvalbiar Kommunu beinanveg.

Eftir umsókn kann bátæigarin lata hjúnafelaga ella ein av lívsarvingum sínum yvirtaka nýtslurættin til bátaplássið. Bátæigarin hefur á ongan hátt loyvi at lata onnur enn hjúnafelaga, ella ein av lívsarvingum sínum yvirtaka bátaplássið.

Um bátæigarin ikki fer at nýta plássið í 30 samanhangadi dagar ella meira, hevur hann skyldu til beinanveg at boða havnafútanum frá. Um bíðilisti er, hevur Hvalbiar Kommuna rætt til at lata onnur nýta bátaplássið, uttan at bátæigarin fær leiguna endurgoldnað fyri tað tíðarskeiðið.

Um bátæigari í meiri enn 4 mðr. ikki hevur nýtt bátaplássið til egnan bát, uttan at siga frá, hevur Hvalbiar Kommuna rætt at uppsiga leigumálið við einum mánaða freist og lata øðrum umsøkjara bátaplássið.

Bátæigari, ið ætlar sær at keypa størri bát, skal skrivliga søkja Hvalbiar Kommunu um størri pláss. Umsókn um broyting av bátaplássi verður tillutað eftir raðfylgju, sambært dagfestingini á umsóknini.

Um bátæigari flytir úr Hvalbiar Kommunu, fellur rætturin til bátaplássið sjálvvirkandi burtur 1. í komandi mðr.

§ 6 Uppsøgn

Hvalbiar Kommuna hevur 3 mánaða uppsagnartíð, um ikki brot er á hesa reglugerð, sí § 8.

Bátæigarin kann altíð lata bátaplássið aftur til kommununa, tó verður gjaldið ikki endurrindað. Hetta skal gerast skrivliga til Hvalbiar Kommunu.

§ 7 Upptøka av báti

Søkjast kann um loyvi til at taka bát upp á land í sambandi við regluligar ábøtur og umvælingar. Hvalbiar Kommuna ávísir pláss á landi. Kostnaðurin fyri at hava bát standandi á landi, verður ásettur av bygdarráðnum og er reglugerðin fyri Hvalbiar Havn tá galdandi.

§ 8 Brot á hesa reglugerð

Um treytirnar í §4 & §5 ikki verða hildnar, ella brot er á aðrar ásetingar í hesi reglugerð, hevur Hvalbiar Kommuna rætt til at siga bátapláss upp.

Hvalbiar Kommuna kann, aftan á skrivliga ávaring, taka plássið aftur, um reglugerðin verður brotin.

Brot á reglugerðina kann fevna um, men er ikki avmarkað til:

- Um leiga ikki er goldin innan 14 dagar aftan á gjalddag, sendir kommunan bátaveigarinum innskrið bræv við áheitan um at gjalda eftirstøðuna áðrenn 10 gerandisdagar og ger greitt, at bátaplássið verður tikið aftur, um eftirstøðan ikki verður goldin sum ásett.
- Um leigarin fremur onnur brot á reglugerðina og ikki beinanveg heldur upp at við tí, hóast hann hevur fingið skrivliga ávaring.
- Um leigarin ikki aktar boð frá havnafútanum, eisini um hesin ynskir, at báturin verður fluttur í annað pláss, støðugt ella fyri eitt styttri tíðarskeið.
- Um bátaplássið er latið/tikið aftur, hevur bátaveigarin skyldu til at flyta bátin beinanvegin. Verður hetta ikki gjørt, verður báturin fluttur ella tikin upp á land fyri bátaveigarans rokning.
- Um bátaveigarin flytir úr kommununi, verður bátaplássið tikið aftur. Eigarin kann tó søkja um bátapláss undir øðrum treytum.

§ 9 Dagføring av reglugerðini

Hvalbiar Kommuna kann dagføra hesa reglugerð árliga, ultimo september.

Um prístalsviðgerð ger at leiguprísurin broytist, skal hetta fráboðast bátaveigarinum 3. mðr. áðrenn broytingina.

§ 10 Samtykt og góðkend reglugerð

Hvalbiar bygdarráð hevur á fundi tann 22. juni 2020 samtykt at góðkenna hesa reglugerð.

§ 11 Gildiskoma

Reglugerðin kemur í gildi tann 1. juli 2020

Hvalba tann 22. juni 2020

Janus Thomsen
borgarsjóri